

ለርዕሰ አድባራት ለንደን ደብረ ጽዮን ቅድስት ማርያም ቤተ ክርስቲያን አባላትና ወዳጆች ሁሉ።

በስመ አብ፤ ወወልድ፤ ወመንፈስ ቅዱስ፤ አሐዱ አምላክ አሜን።

አባ ግርማ ከበደ ከዓቢይ ጾም መጀመሪያ ዕለት አንስተው ቤተ ክርስቲያናችንን ቆልፈው ቁልፉን ይዘው ተሰወሩ።

የቤተ ክርስቲያንን አገልግሎት በተገቢው መንገድ ለማካሄድ ሲባል አባ ግርማ ከበደና ሎሎች ሦስት ካህናት ከሕዝብ በሚገኝ ገንዘብ በቋሚ ደምወዝተኝነት ተቀጥረው የሚያገለግሉ ሲሆን፤ አባ ግርማ ባይኖሩ እንኳ ሌሎቹ ደምወዝተኛ ካህናትም ሆኑ በአበልና በነጻ የሚያገለግሉ ካህናት በጾሙ ውስጥ ጠዋት ተገኝተው ኪዳን በማድረስ፤ በማታ ደግሞ ጸሎትና መንፈሳዊ ትምህርት በመስጠት ሕዝቡ በቤተ ክርስቲያኑ ውስጥ ጾምና ጸሎቱን እያካሄደ ፈጣሪውን እንዳያመልክ አባ ግርማ ከበደ የቤተ ክርስቲያኑ ቁልፍ በእኔ እጅ እስካል ድረስ እንዳሻኝ ባደርግ ማን ይጠይቀኛል በሚል እብሪት ሕዝቡን ብቻ ሳይሆን እግዚአብሔርንም ንቀው ቤተ ክርስቲያንን ዘግተው ተሰውረዋል።

በዚህ መሠረት ማክሰኞ 12/ 03/2013 ከምሽቱ 12 ሰዓት (6 pm) ጀምሮ ከ120 በላይ ቁጥር ያላቸው ካህናትና ምእመናን ለጸሎት ወደ ቤተ ክርስቲያናቸው በመምጣት ቤተ ክርስቲያኑ ይከፈትልናል ብለው ሲጠብቁ፤ ቤተ ክርስቲያኑ ሊከፈት ባለመቻሉ እጅና እግርን በሚያኮማትረው ቅዝቃዜ ውስጥ ሲሰቃዩ ከቆዩ በኋላ ጸሎታቸውን በተዘጋው የቤተ ክርስቲያኗ መግቢያ በር ላይ በማድረግ፤ አዝነውና አልቅሰው ብሶታቸውን ለፈጣሪአቸው በመንገር ወደየቤታቸው ተመልሰዋል።

ሁሉም እንደሚያውቀው ቤተ ክርስቲያን አባላቷንና አገልጋዮቿን ቀርቶ ለማንኛውም ክርስቶስን ላለ በሯን ከፍታ የምታስገባና የምታስተናግድ ነች። እውነቱና ሥርዓቱ ይህ ሆኖ ሳለ ቤተ ክርስቲያንን ልክ እንደ ግል ቤትና እንደ ግል ንብረታቸው በመቁጠር አዛዦቹ እኛ ብቻ ነን በማለት ላይ የሚገኙት አባ ግርማ ከበደና ተከታዮቻቸው ግን፤ የቤተ ክርስቲያን አባላትና በተለይም ደግሞ ሕዝብ መርጦ የሰየማቸውን፤ በቁጥጥር ኮሚቴ፤ በሕንፃና ልማት ኮሚቴ፤ በሕግ አርቃቂ ኮሚቴና በሚድያ ኮሚቴነት ከዚህም በላይ ለረጅም ዘመናት ቤተ ክርስቲያንን ያገለገሉ በድምሩ 15 ክርስቲያኖችን በዓብይ ጾም መግቢያ ቅበላ (ዘወረደ) የሰንበት ዕለት (በ10/03/2013)፤ ቤተ ክርስቲያን ቅጥር ግቢ ውስጥ እንዳይገቡ የደብዳቤ ማዘዣ በማውጣት ለአሥራ አምስቱም አባላት በአደራ ደብዳቤ (Recorded delivery) በየቤታቸው እንዲደርሳቸው አደረጉ።

ሰዎቹንም በር ላይ ሆኖ የሚከልከልና የሚያባርር የጥበቃ ምድቦችን (Security Guards) ቀጥረው አሰማሩ። የተባረሩትን ሰዎች ዝርዝርም ለፖሊስ በማስተላለፍ ሰዎቹን ፖሊስ ከግቢው ውስጥ እጃቸውን በሰንሰለት እያሰረ እዲያሳድላቸው ተማጸኑ።

ይህ ሕገ ወጥና የቤተ ክርስቲያን አባልነትን መብት የጣሰ፤ እንዲሁም የሰዎችን ሰብዓዊ መብት የገፈፈ እርምጃ በሕዝቡ ውስጥ ከፍተኛ ቁጣን ቀስቅሶ በቤተ ክርስቲያን ውስጥ ከፍተኛ ሁከትና ረብሻን በማስነሳቱ በዕለቱ የሚካሄደው ጸሎተ ቅዳሴ ሊሰተጓጎል ቻለ።

ለዚህ ሁሉ ጥፋት መከሰት በአንደኛ ደረጃ ተጠያቂና ኃላፊ አባ ግርማ ከበደ ሲሆኑ፤ በአሁኑ ወቅት ደግሞ ይባስ ብለው ቤተ ክርስቲያን የእግዚአብሔር ቤት መሆኗንና የሃብትና ንብረቱ በባለቤትም ሆነ አዛዥ ሕዝብ መሆኑን በመዘንጋት፤ ቤተ ክርስቲያንን ልክ እንደ ግል ንብረታቸው በመቁጠር የቤተ ክርስቲያን አባላትን ካላባረርኩ ቤተ ክርስቲያን ለአገልግሎት አትከፈትም በማለት ቤተ ክርስቲያንን የሚያከል ማምለኪያ ቦታ ልክ እንደ ግል ሱቃቸው ቆልፈው በመሰወር፤ ሕዝብ ክርስቲያን የገዛ ቤተ ክርስቲያናችን ተቆልፎብን ሜዳ ላይ ተበትነን እድንገላታ አድርገውናል።

ሕዝብ ክርስቲያን ሆይ! ከእግዚአብሔር ቀጥሎ የዚች ቤተ ክርስቲያን ባለቤትና ወሳኝ ጠቅላላ መንፈሳዊ ጉባኤው ነውና፤ በአሁኑ ወቅት እግዚአብሔርን ከማገልገል ይልቅ ለሥጋዊ ጥቅም በማድላት ለሥልጣንና ለንዋይ ሲሉ የተለያዩ ደባ ከሚፈጽሙት ከአባ ግርማ ከበደና ተከታዮቻቸው ስውር ዓላማ ቅድስት ቤተ ክርስቲያናችንን ለማዳን የሚደረገውን እንቅስቃሴ በመቀላቀል ወደ ፊት ከአስተባባሪ ኮሚቴው በሚተላለፈው መልዕክት መሠረት ያለ አንዳች መዘናጋት እየተገኘችሁ አቅማችሁ የፈቀደውን አስተዋጽኦ ሁሉ ታደርጉ ዘንድ በእመቤታችን ቅድስት ድንግል ማርያም ስም ጥሪ ተደርጎልሃል።

ወስብሐት ለእግዚአብሔር!! አስተባባሪ ኮሚቴ።